

## تحقیق و تقدیم

### تفسیر قرآن میں

### غلام احمد پرویز پر مستشرقین کے اثرات

ڈاکٹر محمد شہباز منج

سرسید احمد خاں (۱۸۷۱ء۔۱۸۹۸ء) بزرگ صغری میں وہ پہلے مفسر تھے جنہوں نے مغربی فکر سے متاثر ہو کر تجدُّد پسندانہ تفسیری نقطہ نظر اختیار کیا۔ آگے چل کر اس خطے میں ان کے زاویہ فکر کو جن اہل تفسیر نے اپنایا اور مذکورہ تناظری میں اسے مزید وسعت دی ان میں پاکستان کے معروف تجدُّد پسند مفسر غلام احمد پرویز (۱۹۰۳ء۔۱۹۸۵ء) کا نام نمایاں ہے۔ پرویز صاحب مغربی اہل قلم کے نتائج فکر سے خاصے متاثر ہیں اور اسلام کی ایسی تعبیر پیش کرنا چاہتے ہیں جو مغربی افکار و خیالات سے زیادہ سے زیادہ ہم آہنگ ہو۔ انہوں نے اپنی تجدُّد پسندانہ فکر کی ترویج و اشاعت کی غرض سے متعدد کتابیں تحریر کیں، جن میں من ویزاد، ابلیس و آدم، جوئے نور، بر ق طور، شعلہ مستور، معراج انسانیت، جہان فردا، کتاب التقدیر، معارف القرآن، مفہوم القرآن اور مطالب الفرقان وغیرہ مشہور ہیں۔ ان کی قریباً تمام اتصانیف میں مغربی فکر سے موافقت کی خواہش واضح طور پر دکھائی دیتی ہے۔ یہاں ہمارا مقصود بالخصوص ان کی تفسیر مطالب الفرقان (جو سات جلدیں میں ہے اور جسے وہ سورہ الحجر تک لکھ پائے تھے کہ پیغامِ اہل آپنچا) پرمذکورہ پہلو سے گفتگو کرنا ہے۔

### تفسیری اصول

سب سے پہلے یہ دیکھنا مناسب ہو گا کہ پرویز صاحب نے اپنی تفسیری نگارشات کے لیے کون کون سے تفسیری اصول متعین کیے ہیں۔ مطالب الفرقان کے

دیباچہ میں انھوں نے لکھا ہے کہ ”ابتدائیں نے مروجہ قدامت پسندانہ طریق پر قرآن کا مطالعہ کیا، لیکن جب حقائق کو اپنی آنکھوں سے دیکھنے اور پرکھنے کا شعور پیدا ہوا تو میں نے دیکھا کہ جو کچھ میں نے قرآن سے سمجھا تھا وہ مجھے حقیقت سے بہت دور لے گیا تھا۔ برسوں تک میں ریب و تشکیک کی پُرخار وادیوں میں وقفِ کرب و اضطراب رہا۔ بالآخر میری قسمت نے یادوی کی اور یہ حقیقت میری سمجھ میں آئی کہ قرآن کے سمجھنے کا صحیح طریق کیا ہے؟ قرآن کریم نے اپنے آپ کو نور یعنی روشنی کہا ہے اور روشنی اپنے وجود کی دلیل آپ ہوتی ہے۔ اسے تلاش کرنے کے لیے خارجی چراغوں کی ضرورت نہیں ہوتی۔ لہذا قرآن خود قرآن ہی سے سمجھا جا سکتا ہے۔ ایک اور جگہ اس امر کی وضاحت کرتے ہوئے لکھتے ہیں:

”قرآن مجید کو خالی الذہن ہو کر سمجھنے کی کوشش کیجیے۔ اس کے بعد اگر ایسی باتیں سامنے آئیں جو سر درست آپ کی سمجھ میں نہ آتی ہوں تو قرآنی حقائق کو صحیح تان کر اپنی عقل کے قالب میں ڈھالنے کی سعی ناکام نہ کیجیے، بلکہ قرآنی حقائق کو اپنی گنجہ مکالم اور اٹل سمجھتے ہوئے انتظار کیجیے، تا آں کہ مزید تحقیق و تدبر آپ کی عقل میں اتنی وسعت پیدا کر دے کہ اس میں قرآنی حقائق سما سکیں۔ ... بہارے تمام روحانات و معتقدات قرآن کے تابع ہونے چاہئیں اور بس۔“<sup>۲</sup>

ایک اور اصول بیان کرتے ہوئے لکھتے ہیں کہ ”اللہ تعالیٰ نے کہا ہے کہ قرآن بلسانِ عربی میں نازل کیا گیا ہے۔ علم اللسانیات کے مطالعہ سے یہ حقیقت مجھ پر واشگاف ہو چکی تھی کہ مرور زمانہ سے زبانوں کے الفاظ کے معانی میں کس قدر فرق آ جاتا ہے، اس لیے قرآن کریم کے سمجھنے کے لیے ضروری تھہرا کہ یہ دیکھا جائے کہ زمانہ نزول قرآن میں ان الفاظ کے کیا معانی سمجھے جاتے تھے۔ چنانچہ قرآن کو صحیح طور پر سمجھنے کے لئے محاورہ عرب کو پیش نظر کھنے کی ضرورت ہے۔ قرآن مجید کا ترجمہ چوں کہ ہو ہی نہیں سکتا، اس لیے عربی زبان کی مستند کتبِ لغت و تفسیر کی مدد سے قرآن

مجید کے تمام الفاظ کے معانی پوری وسعت و جامعیت کے ساتھ متعین کیے جائیں اور اس کے لیے جہاں تک ہو سکتا ہو، پیچھے جائیں، تاکہ یہ معلوم ہو جائے کہ نزول قرآن یا اس سے قریب تر زمانہ میں ان الفاظ سے کیا مفہوم لیا جاتا تھا۔<sup>۵</sup>

انھوں نے قرآن فہمی کا ایک اور طریقہ تصریف آیات بیان کیا ہے۔ وہ کہتے ہیں کہ ”قرآن کا انداز دیگر کتابوں کا سائبیں۔ اس کے متعلق یوں سمجھئے کہ جیسے یہ تینیں سال کے عرصے کے ارشاد فرمودہ مختلف خطبات کا مجموعہ ہو۔ اس میں ایک بات ایک مقام پر آتی ہے تو اس کی مزید وضاحت دوسرے مقام پر، اضافہ کسی اور جگہ، استثناء کسی اور سورہ میں۔ اس طریق سے اس نے اپنی اصطلاحات کا مفہوم بھی متعین اور واضح کیا ہے۔“<sup>۶</sup> قرآن کریم کو سمجھنے کی اگلی شرط ان کے نزدیک تدبیری القرآن ہے۔ ان کا خیال ہے کہ ”قرآن مجید کو تقلیداً سمجھا جاسکتا ہے نہ کسی اور کافروں تبر و دوسرا کے لیے سند و حجت ہو سکتا ہے۔ تدبیری القرآن کے سلسلہ میں ایک اور حقیقت یہ بھی پیش نظر ہے کہ چاہئے کہ قرآن کی رو سے جوں جوں افس و آفاق میں پوشیدہ حکاہ بے نقاب ہوتے جائیں گے قرآنی دعاویٰ کی صداقت نکھر کر سامنے آتی جائے گی۔ لہذا قرآن کریم میں غور و تدقیق نے والے کے لیے یہ بھی ضروری ہے کہ اس کے زمانہ میں علم انسانی جس سطح پر پہنچ چکا ہے اس پر بھی اس کی نگاہ ہو۔ قرآن انسانی زندگی کے تقاضوں کا حل پیش کرتا ہے۔ اگر کسی کو یہی معلوم نہ ہو کہ اس زمانہ کے تقاضے کیا ہیں اور انسانی فکر کی کاوشیں ان کے متعلق کس نتیجہ پر پہنچی ہیں تو وہ قرآن سے کیا رہنمائی حاصل کر سکے گا۔“<sup>۷</sup>

قرآن فہمی کے سلسلہ میں ان کے نزدیک اس حقیقت کو پیش نظر رکھنا بھی ضروری ہے کہ قرآن کے بعض احکام متعین ہیں اور بعض اصول و اقدار کی شکل میں ہیں۔ جہاں تک اصول و اقدار کا تعلق ہے، ان کی عملی جزئیات قرآن کریم نے خود متعین نہیں کیں، بلکہ انہیں اسلامی مملکت پر چھوڑ دیا ہے کہ وہ اپنے اپنے زمانے کے تقاضوں کے مطابق ان پر عمل پیرا ہونے کے طریقہ وضع کرے۔ اس طرح امت میں وحدت فی العمل پیدا ہوگی اور برقرار رہے گی۔ تدبیری القرآن کے سلسلہ میں ایک بنیادی شرط بیان کرتے

ہوئے لکھا ہے:

”جب تک آپ اپنے ذہن کو پہلے سے قائم شدہ نظریات، معتقدات اور تصورات سے پاک نہیں کر لیں گے، قرآن کا صحیح مفہوم سمجھ میں نہیں آ سکے گا۔ جو شخص پہلے سے کوئی خیال قائم کر کے قرآن کی طرف اس لیے آتا ہے کہ اسے اپنے خیال کی سند اور تائید قرآن سے حاصل ہو جائے اس کی رسائی صداقت تک نہیں ہو سکتی“۔<sup>۸</sup>

ایک دوسرے مقام پر لکھتے ہیں:

”باقی رہا یہ کہ ہم اپنے ذہن میں پہلے سے ایک عقیدہ قائم کر لیں اور پھر اس کے تائیدی شواہد تلاش کرنے کے لیے قرآن مجید کی ورق گردانی کریں تو یہ تدبر فی القرآن کا ایسا طریقہ ہے جسے درحقیقت تدبر فی القرآن کہنا ہی غلط ہے۔ قرآن مجید کو اپنے خیالات و تصورات کے تابع لے آنا بہت بڑی جسارت ہے۔ اس سے دلوں پر مہریں لگتی اور آنکھوں پر پردے پڑ جاتے ہیں“۔<sup>۹</sup>

### تفسیری رویہ

اس بحث سے قطع نظر کہ پرویز صاحب کے بیان کردہ درج بالا تمام اصول فہم قرآن صحیح ہیں یا غلط، جو بات ایک عام قاری کو بھی ان کے تفسیری لٹریچر کے مطالعہ کے دوران ھٹکتی ہے وہ ان کا اپنے وضع کردہ اصولوں سے انحراف ہے۔ درج بالا اقتباسات میں تفسیر قرآن کے حوالے سے انھوں نے جس بڑی جسارت کا ذکر کیا ہے ان کے تفسیری لٹریچر میں یہ جسارت جا بجا کی گئی ہے۔ وہ جگہ جگہ اپنے وضع کردہ اصولوں کی خلاف ورزی کرتے ہوئے کھینچ تان کر ایسا نقطہ نظر اختیار کرنے کی کوشش کرتے ہیں جو مغربی فکر سے زیادہ سے زیادہ میل کھاتا ہو۔ عبدالرحمان طاہر سوتی (جنہوں نے ان کی لغات القرآن پر نظر ثانی کی تھی) ان کی قرآن فہمی سے متعلق رقم طراز ہیں:

”قرآن مجید کے بارے میں پرویز صاحب ایک نئی تفسیر کر دینے کے عادی ہیں اور اس ضمن میں ان کا ایک نپا تلافی قبرہ وجہ شادابی قلب بناتا ہے، جس میں وہ یہ کہتے ہیں کہ یہ معنی ہمارے موجودہ زمانہ کے علم کے مطابق کیے گئے ہیں۔ جوں جوں تحقیقات کے بعد علمی سطح بلند ہو گی ان کے معانی و مفہوم بدلتے رہیں گے۔“<sup>۱۱</sup>

پرویز صاحب جگہ جگہ اس بات کا اعادہ کرتے ہیں کہ جو شخص پہلے سے کوئی عقیدہ یا تصور قائم کر کے قرآن کی طرف آئے گا وہ اس سے ہدایت حاصل نہیں کر سکتا۔ لہذا قرآن کا مطالعہ خالی الذہن ہو کر کرنا چاہیے، لیکن ان کی یہ اصول پسندی اس وقت دھری کی دھری رہ جاتی ہے جب وہ پرانے زمانے کے یونانی فلاسفہ یا موجودہ دور کے یہودی اور عیسائی ائمہ فکر اور مستشرقین کے تناخ فکر کی قرآن سے تائید مہیا کرنے میں بہت دور نکل جاتے ہیں۔ انھوں نے ایک جگہ لکھا ہے:

”میں نے انسانی زندگی کے اہم مسائل میں سے ایک ایک مسئلہ کو لیا اور یونان کے فلاسفوں سے لے کر اس وقت تک ان کے متعلق مختلف ائمہ فکر نے جو کچھ کہا ہے اس کا بے غائز مطالعہ کیا۔ اس طرح ایک ایک مسئلہ کے متعلق انسانی فکر کے اہم گوشے میرے سامنے آگئے۔ اس کے بعد میں نے انسانی فکر کی اس اڑھائی ہزار سالہ کدہ و کاوش کا مطالعہ قرآن کی روشنی میں کیا (یا قرآن کا مطالعہ اس فکر کی روشنی میں کیا)۔ قرآن کا اس طرح مطالعہ کرنے کا نتیجہ یہ نکلا کہ اس کا ایک ایک دعویٰ زندہ حقیقت بن کر میرے سامنے آگیا۔ اس کے بعد میرے لیے زندگی کے مختلف مسائل کے متعلق قرآن کی رہنمائی کا تعین کچھ مشکل نہ رہا۔ مجھے قرآن کی صد اقوال کا جو یقین اس طرح حاصل ہوا وہ نہ زبان سے بیان ہو سکتا ہے نہ قلم سے ادا۔... مدت سے میرا جی چاہتا تھا کہ جس انداز سے میں نے قرآن کو سمجھا ہے اس میں دوسرے اربابِ ذوق و فکر کو بھی شامل

کر سکوں، لیکن یہ مرحلہ بجائے خود بڑا ہمت طلب تھا۔ ۲۳ پرویز صاحب کا تفسیری اصول تو یہ تھا کہ ”قرآن نے خود کو روشنی کہا ہے اور روشنی اپنے وجود کی دلیل آپ ہوتی ہے، اسے تلاش کرنے کے لیے خارجی چراغوں کی ضرورت نہیں ہوتی“۔ لیکن ذکورہ اقتباس صاف بتارہا ہے کہ وہ اڑھائی ہزار سالہ انسانی فکر کے چراغ لے کر قرآن کی روشنی تلاش کرنے لکھے تھے۔ پھر ان کا کہنا تھا کہ ”قرآن کو خالی الذہن ہو کر سمجھنا چاہیے“، لیکن یہاں وہ انسانی فکر کی اڑھائی ہزار سالہ کاوش کو ذہن میں لیے قرآن سمجھنے جا رہے ہیں۔ جب قرآن کی رہنمائی کا تعین انسانی فکر و فلسفہ کی روشنی میں ہوگا تو نتیجہ اس کے سوا کیا ہو سکتا ہے کہ جہاں جہاں قرآن کی رہنمائی انسانی فکر و فلسفہ کی رہنمائی سے مختلف ہو وہاں سمجھنا کھٹختاں کر اس کے مطابق کرڈا جائے۔ پرویز صاحب کے تفسیری رویے کا یہی نتیجہ نکلا ہے۔ وہ اپنے آپ کو مغربی نقطہ نظر سے قریب تر لے جانے کے لیے قرآن کی صریح اور متفق علیہ باتوں کی نہایت رکیک اور دور از کارتاؤیں کرنے یا ان کے معانی و مفہومیں کو یکسر بدلتا ہے میں کچھ باک محسوس نہیں کرتے۔ پروفیسر عزیز احمد کے بقول ”سید احمد خان سے لے کر آج تک تمام جدید پسندوں میں غالباً پرویز وہ واحد شخص ہیں جو مغربی نقطہ نظر کے سب سے زیادہ قریب ہیں۔ وہ عجیب و غریب اور غیر معقول توضیحی اصطلاحات تخلیق کر کے صحیح نقاط نظر کو پامال کر دیتے ہیں۔ انہوں نے مختلف امور سے متعلق قرآنی بیانات کو دور جدید کے تصورات کا جامہ پہنانے کی غرض سے نہایت غلط اور دور از کارتاؤیلات سے کام لیا ہے“ ۲۴ پرویز صاحب اپنی من پسند تاؤیلات میں جس حد تک جاتے ہیں اور ایک غیر جانبدار قاری ان کی تاؤیلات کے مطالعہ کے دوران جس طرح کے احساس سے دو چار ہوتا ہے اس کی ایک جملک کے لیے جاوید احمد غلامی کے یہ الفاظ ملاحظہ ہوں:

”تلقید سے پہلے ایک فرد کے بارے میں ممکن حد تک حسن ظن سے کام لینا چاہئے۔ یہ ہو سکتا ہے کہ تفہیم کلام میں غلطی لگ جائے اور یہ وہ بات ہے جس سے کوئی غیر معصوم مستثنی نہیں۔ تاہم بعض تحقیقات ایسی ہوتی

ہیں کہ حسن ظن سے کام لینا آسان نہیں ہوتا۔ پرویز صاحب کا مطالعہ کرتے وقت بھی ایک ایسا مرحلہ آتا ہے جب صاف معلوم ہوتا ہے کہ وہ قرآن مجید کی بعض صریح باتوں کو نہیں ماننا چاہتے۔“۱۱

پرویز صاحب کا مستشرقین اور مغربی اہل فکر سے شدید تاثر اس حقیقت سے صاف ظاہر ہے کہ اپنی قرآنی تاویل و تعبیر کی تائید میں وہ بسا اوقات مغربی مفکرین کے اقتباسات ہی پیش فرماتے ہیں اور بہ قول ڈاکٹر جمیل جالبی ”اسلامی مساوات، اسلامی اخلاق اور اسلامی نظام معاشرت کی تشریح اسی زاویے سے کرتے ہیں۔ ان کا عقیدہ ہے کہ اسلام کے اس نئے روپ کو دنیا کے سامنے فخر سے پیش کیا جاسکتا ہے اور ایسا کرنے سے مغربی دنیا جو حق در جو حق اسلام کی طرف ٹوٹ پڑے گی۔ وہ اسلام کو مغربی تہذیب کے شانہ بہ شانہ چلانے کے خیال میں ساری تاریخ کو نظر انداز کر جاتے ہیں“ ۱۲

آنکندہ سطور میں مذکورہ تناظر میں پرویز صاحب کی قرآنی فکر کا، بالخصوص ان کی تفسیر مطالب الفرقان، کی روشنی میں، مختلف عنوانات کے تحت قدر تفصیلی جائزہ لیا جائے گا۔

### تصویرِ الہ

تصویرِ الہ کے سلسلے میں پرویز صاحب کی تفسیری نگارشات کا مطالعہ کرنے سے معلوم ہوتا ہے کہ وہ روایتی اسلامی تصویر کو سختی سے مسترد کرتے اور نیا مغربی تصویرِ الہ پیش کرتے ہیں۔ خدا کا یہ تصویر کہ وہ قادر مطلق ہے، جو چاہے، جب چاہے اور جیسے چاہے، کر سکتا ہے، اس پر کوئی پابندی نہیں، سب اس کے سامنے جواب دے ہیں، وہ کسی کے سامنے جواب دنہیں، وہی قابل ستائش و پرستش ہے، مونین کو اسی پر ہمرو سہ کرنا چاہیے، چوں کہ یہ تصویر جدید مغربی فکر کے لیے قابل قبول نہیں اس لیے وہ بڑے شدود مدد سے اس کی تردید کرتے ہیں۔ اس سلسلہ میں وہ مغربی اہل فکر کی آراء کو بلا جھگٹ تائید اُنقل کرتے ہیں۔ مغرب میں نشأۃ ثانیہ کے بعد وسیع پیانے پریا تو خدا کا انکار ہی کر ڈالا گیا یا

پھر کائنات میں اس کا کردار ایک جدید جمہوری ریاست کے برائے نام بادشاہ سے بھی کم تر تصور کر لیا گیا۔ ایسے ہی تصور خدا کا نتیجہ تھا کہ جدید مغرب میں کائنات کے عام مشاہدے میں آنے والے قانون میں کسی بھی طرح کی ماورائی مداخلت (جس سے خدا کا قادر مطلق ہونا ثابت ہوتا ہے) کو جہالت و وہم پرستی سے تعبیر کیا جانے لگا۔ ۱۵ پرویز صاحب بھی ایسے تصور کو غلط سمجھتے ہیں جس میں خدا کو اختیار مطلق حاصل ہوا وہ کسی قاعدے اور ضابطے کا پابند نہ ہو۔ قرآن الفاظ کتبَ عَلَى نَفْسِهِ الرَّحْمَةَ (الانعام: ۱۲) کی تشریح میں پابندی و اختیار کے حوالے سے خدا اور بندے کی مختلف حیثیتوں کا ذکر کرتے ہوئے انہوں نے لکھا ہے کہ ”بندے پر جو پابندی لگائی گئی ہے وہ اس کے خلاف کر سکتا ہے، جب کہ خدا نے اپنے اوپر جو پابندی لگائی ہے وہ اس کے بر عکس نہیں کرتا۔“ اس اعتبار سے دیکھئے تو انسان صاحب اختیار ہتا ہے اور خدا ”مجبور“ ۱۶ الَّذِينَ يُؤْمِنُونَ بِالْغَيْبِ (ابقرۃ: ۳) کی تفسیر میں تصور خدا کی بحث کرتے ہوئے رقم طراز ہیں:

”خدا کا جس قسم کا تصور قرآن نے پیش کیا ہے، مذاہب عالم میں کسی کے ہاں بھی اس قسم کا تصور نہیں تھا (نہ ہے)۔ ان کے ہاں خدا کا تصور ’بادشاہ‘ کا تصور تھا جو کسی قاعدے اور قانون کا پابند نہیں ہوتا۔ جس قسم کا جی چاہے حکم دے سکتا ہے، کسی کو اس حکم کی خلاف ورزی تو ایک طرف، یہ پوچھنے کی بھی مجال نہیں ہو سکتی کہ حضور ملکِ معظم نے ایسا حکم کیوں دیا ہے۔... جب محمد و قتوں کے مالک بادشاہ کی مطلق العنانی کا یہ عالم ہوتا ہے تو لاشتہی قتوں کا مالک، قادر مطلق خدا کسی قاعدے اور ضابطے کا پابند کس طرح ہو سکتا ہے۔ جو جی میں آئے کہے، اور جو جی میں آئے کرے، کوئی اس سے پوچھ نہیں سکتا کہ اس نے ایسا کیوں کہا اور ایسا کیوں کیا۔“ ۱۷

مذکورہ تعبیر میں پرویز صاحب بالبداہتہ خدا کے مسئول وجواب دہ ہونے کا تصور پیش کر رہے ہیں، حالاں کہ یہ نصوص قرآنی کے بالکل خلاف ہے۔ مثلاً قرآن میں

غلام احمد پرویز پر مستشرقین کے اثرات

ایک جگہ اللہ تعالیٰ کے بارے میں ہے: لَا يُسْئَلُ عَمَّا يَفْعُلُ وَ هُمْ يُسْئَلُونَ۔  
(الانبیاء: ۲۳) ”وہ جو کام کرتا ہے اس کے لیے (کسی کے آگے) جواب دہ نہیں اور (جو)  
کام یہ لوگ کرتے ہیں اس کے لیے) وہ جواب دہ ہیں۔“

اللہ پر بھروسہ اور توکل قرآن کی اہم تعلیمات میں سے ہے۔ آں حضور ﷺ کو  
متعدد مقامات پر اللہ پر توکل کرنے کا حکم دیا گیا ہے۔ (الانفال: ۲۱، اشتراء: ۷،  
انمل: ۹) یہ مؤمنین کی صفت اور ایمان کا تقاضا ہے۔ (الانفال: ۲) یہ آدمی کو شیطان کے  
فتون سے محفوظ رکھتا ہے۔ (الخل: ۹۹) اللہ پر توکل کرنے والے ہی نیک انجام اور داعی  
نعمتوں کے حق دار ہیں۔ (العنکبوت: ۵۸-۵۹) لیکن پرویز صاحب کارل مارکس کا حوالہ  
دیتے ہوئے، ایسے مذہب کو جس میں خدا پر توکل کیا جاتا ہے، انسان کا خود ساختہ مذہب  
اور ایسے مذہب کے خدا کو سرمایہ داروں کی مصلحت کو شیوں کا شاخانہ قرار دیتے ہیں۔ ۸۱  
قرآن کریم کی رو سے اللہ تعالیٰ نے انسان کو اپنی عبادت کے لیے پیدا  
کیا ہے۔ (الذریت: ۵۶) اس میں شبہ نہیں کہ عبادت کا قرآنی مفہوم نہایت وسیع ہے،  
جوز زندگی کے جملہ معاملات میں اللہ کی طاعت و فرماں برداری کو شامل ہے، لیکن عبادت  
اللہ کے ذیل میں اللہ کی پرستش، جس میں اس کے حضور قیام اور رکوع و بجود، حج اور قربانی  
اور کثرت سے اس کی حمد و شکران کرنا شامل ہے، کوئی نہایت اہم مقام حاصل ہے۔ ہر  
چیز کو عبادت کے اول الذکر معنی میں لینا اور موخر الذکر معنی میں یکسر مسترد کر دینا قرآنی  
تعلیمات سے قطعاً مطابقت نہیں رکھتا۔ نبی کریم ﷺ سے بڑھ کر کسی کی پوری زندگی  
عبادت کہلانے کی مستحق نہیں ہو سکتی۔ اس کے باوصاف آپؐ کو راتوں میں اٹھ کر قیام  
کرنے (المول: ۲، بنی اسرائیل: ۷) اور دیگر مصروفیتوں سے فارغ ہو کر تہائی میں اللہ  
کا ذکر کرنے (المزر: ۶-۷) کا علیحدہ طور پر اور خصوصیت کے ساتھ حکم دیا گیا ہے۔ یہ  
قیام اور ذکرِ اللہ، ظاہر ہے کہ اللہ کی پرستش ہی ہے اور یہ پرستش بلاشبہ عبادت ہی کے  
زمرے میں آتی ہے۔ لیکن پرویز صاحب نے ایسا کَ نَعْبُدُ (الفاتح: ۳) کی تفسیر  
میں پرستش کے تصور کو سختی سے مسترد کر دیا ہے۔ ان کے مطابق ”قرآن میں عبادت کا لفظ

پرستش کے معنی میں اہل اسلام کی طرف منسوب ہو کر کہیں استعمال نہیں ہوا۔ خدا کی عبادت صرف اسی صورت میں ہو سکتی ہے جب مسلمانوں کو اتنا خلاف فی الارض حاصل ہو۔ عبادت کو پرستش میں بدل دینے سے دین مذہب میں تبدیل ہو جاتا ہے، ۱۹۔ خدا کی حمد و شنا، اس کے حضور کوع و بجود اور اس کی پرستش کے تصور کو پرویز صاحب نے جس طرح روکیا ہے وہ ان کے ذہن و فکر پر مغرب کے اثرات کا واضح ثبوت ہے۔ انھوں نے ایک مقام پر انگریز مفکر بارڈیو کے ان الفاظ کو تائید اور تحسین کے ساتھ نقل کیا ہے، جن میں وہ کہتا ہے: ”علم الہیات کا یہ عقیدہ کہ خدا نے انسان کو اپنی حمد و ستائش اور جبر و کبریائی کی تعریف و توصیف کے لیے پیدا کیا، انسانیت کی ذلت ہے۔ نہیں، یہ خود خدا کی شان کے شایان بھی نہیں۔ اس حقیقت کو کبھی نظر انداز نہیں کرنا چاہیے کہ جو عقیدہ انسان کے لیے وجہ ذلت ہو وہ خدا کے لیے بھی باعثِ ذلت ہوتا ہے۔“ ۲۰۔

تصویر رسول ﷺ

اسلام میں رسول ﷺ کی غیر معمولی عظمت اور بے مثل مقام و مرتبہ محتاج بیان نہیں۔ مسلمانوں کے ہاں یہ مسلمہ عقیدہ ہے کہ حضرت محمد ﷺ افضل الخالق، امام الانبیاء اور سلسلہ رسالت کی آخری کڑی ہیں۔ آپؐ کے بعد کوئی شخص یا اتحاری یا نظام حکومت آپؐ کی نسبت سے نبی یا رسول کا لقب حاصل کرنے کا مجاز نہیں ہو سکتا۔ آپؐ کی حیثیت کسی عام سیاسی یا معاشرتی نظام یا کسی سلطنت و حکومت کے سربراہ کی سی نہیں کہ آپؐ کے جانشین آپؐ ہی کا لقب حاصل کر کے آپؐ ہی کے مقام پر فائز ہو جائیں۔ لیکن جدید مغرب پسندانہ فکر میں ضروریات زمانہ کی نہایت آزادانہ رعایت کے پیش نظر رسول ﷺ کے بعد ان کی نسبت سے قائم ہونے والے نظام کا انہی کا منصب حاصل کر لینا معیوب نہیں۔ اس فکر میں حدیث رسولؐ سے انکار کا سبب بھی، بقول علامہ محمد اسد، یہی ہے کہ قرآنی تعلیمات کی تعبیر نام نہاد عقلیت پسندی کے خطوط پر اپنی مرضی کے مطابق کرنے کی راہ ہموار ہو جائے۔ ۲۱۔ چنانچہ پرویز صاحب نے اپنی تعبیرات قرآنی میں

رسول ﷺ کو بلا جھگ نظام حکومت اور مرکزی اتحارٹی کا ہم معنی بنادیا ہے۔ ایک جگہ لکھا ہے ”حالاں کہ نظام سے وابستگی اور اطاعت کا تقاضا ہے کہ ایسی باتوں کو رسول (مرکزی اتحارٹی) یا اپنے افسران تک پہنچایا جائے۔“<sup>۲۲</sup> یہی نہیں، بلکہ بعض مقامات پر وہ خدا اور رسول دونوں کو مرکزی ملت کی اصطلاح سے تعبیر کرتے ہیں۔ مثلاً ایک جگہ لکھا ہے: ”یہ حقیقت کہ اللہ اور رسول سے مرکزی ملت (یا نظامِ خداوندی یا اسلامی مملکت کا اقتدار علی) مراد ہے، قرآن کریم میں ایسے واضح الفاظ میں اور اس شرح و بسط سے بیان ہوئی ہے کہ ان مقامات کو بغور دیکھ لینے کے بعد اس میں کسی شبہ کی کوئی گنجائش نہیں رہتی۔“<sup>۲۳</sup> اطاعت رسول قرآن کی نہایت اہم تعلیم ہے۔ رسولوں کی بعثت کا مقصد ہی ان کی اطاعت بتایا گیا ہے۔ (النساء: ۲۴) رسول کی اطاعت کو خدا کی اطاعت کہا گیا ہے۔ (النساء: ۸۰) لیکن غلام احمد پرویز اطاعتِ رسول کے تصور سے واضح طور پر گریزان نظر آتے ہیں۔ **أَطِيعُوا اللَّهَ وَ أَطِيعُوا الرَّسُولَ**۔ (النساء: ۵۹) کی تفسیر میں لکھتے ہیں:

”خدا کی ذات تو ایسی ہے کہ اس کا محسوس اور مرئی طور پر ہمارے سامنے

آنا تو ایک طرف وہ ہمارے قیاس و خیال، گمان و وہم سے بھی ما درا ہے۔

اس سے سوال پیدا ہوتا ہے کہ اس کی اطاعت کیسے کی جائے؟ اس کے لیے

اس نے خود ہی بتایا کہ میں نے اپنی کتاب تمہاری طرف نازل کر دی

ہے۔ اس کتاب کی اطاعت یا حکومیت میری اطاعت یا حکومیت ہوگی۔“<sup>۲۴</sup>

ذکورہ بالا استدلال انہائی عجیب ہے۔ خدا تو غیر محسوس اور غیر مرئی ہے، مگر اس کا رسول تو محسوس اور مرئی ہے اور قرآن نے صاف لفظوں میں اس کی اطاعت کا حکم بھی دیا ہے اور اس کی اطاعت کو اپنی اطاعت بھی قرار دیا ہے، پھر اس کی اطاعت کے بجائے کتاب کی اطاعت والی تعبیر کی ضرورت ہے؟ اس میں شبہ نہیں کہ رسول کی اطاعت کتاب اللہ کی تعلیمات کی پیروی کے ہم معنی ہے، لیکن اطاعت کے لیے بجائے خود حس عملی نمونہ کی ضرورت ہے، وہ ظاہر ہے کہ رسول اللہ ﷺ ہی ہو سکتے ہیں اور اسی لیے قرآن نے انہی کو اسوہ حسنة قرار دیا ہے۔ (الاحزاب: ۲۱) مزید برآں اگر اطاعتِ کتاب

ہی کا حکم مطلوب تھا تو اطیعو الرسول کے بجائے اطیعوالکتاب کہنے میں کون سا امر مانع تھا؟! قرآن کے مطابق ایسے لوگ صاحب ایمان نہیں جو اپنے نزاعی معاملات میں رسول اللہ ﷺ کو حکم نہیں مانتے اور آپؐ کے کیے ہوئے فیصلے پر اپنے دلوں میں تنگی محسوس کرتے ہیں۔ (النساء: ۶۵) لیکن تجدید پسند فکر ایک زمانے کے فیصلوں کو تاقیامت ماننے کو دینا نویسیت سے تعبیر کرتی اور نئے زمانے میں نئے فیصلوں کے نفاذ اور پرانے فیصلوں کو ضرور تبدل دینے میں ترقی و عروج کا راز مضمرا پاتی ہے۔ پرویز صاحب اپنے مزروعہ اسلامی نظام، مرکب مولت اخباری کو مذکورہ تناظر میں مکمل با اختیار قرار دیتے ہوئے لکھتے ہیں:

”(اسلامی نظام) سابقہ ادوار کے فیصلوں میں، خواہ وہ رسول اللہ کے زمانے میں ہی کیوں نہ صادر ہوئے ہوں، رد و بدل کر سکتا ہے اور بعض فیصلوں کو منسوخ بھی کر سکتا ہے۔“ ۲۵

### ملائکہ، شیطان اور جنات

اسلام ملائکہ، شیطان اور جنات کا ذکر واضح طور پر غیر مرئی واقعی وجودات کے طور پر کرتا ہے۔ یہ تصور مختلف دیگر مذاہب میں بھی موجود رہا ہے، لیکن یورپ میں جدید سائنسی و مادی افکار کے زیر اثر ان غیر مرئی و غیر مرئی مخلوقات کے انکار کا راجح پیدا ہو گیا۔ انسائیکلو پیڈیا آف ریلیجن کے مقابلہ نگار کے مطابق ”جدید عقلیت پسند“ کے وجود کو قدیم انسانوں کے توهہات سے تعبیر کرتے ہیں، جن کا ان لوگوں کے اپنے ذہنوں کے سوا کہیں وجود نہیں۔ اس خیال کی اشاعت میں معروف ماہر نفیسیات سگمنڈ فرائلڈ کا خصوصی حصہ ہے۔ ۲۶ تجدید پسند مسلم اہل فکر کا مذکورہ مغربی فکر سے تاثر ان مخلوقات کے غیر مرئی خارجی وجود سے انکار پر منحصر ہوا۔ غلام احمد پرویز بھی اس فکر کے زیر اثر ملائکہ، شیطان اور جنات کو لوگ اور مستقل غیر مرئی مخلوقات تسلیم نہیں کرتے۔

قرآن حکیم کی متعدد آیات میں ان مخلوقات کا جس طرح ذکر کیا گیا ہے، اس سے نہایت صراحت کے ساتھ ان کا ذاتی تشخص اور خارجی وجود ثابت ہوتا ہے۔ مثلاً یہ

کہ وہ دو دو تین تین اور چار چار پروں والے ہیں۔ (فاطر:۶) انسان کے داعائیں باعثیں بیٹھے اس کے اعمال لکھ رہے ہیں۔ (ق:۷۱) انسانوں کی رو جیں قبض کرتے ہیں۔ (السجدة:۱۱) خدا کے عرش کو اٹھائے ہوئے، اس کے گرد حلقہ باندھے ہوئے ہیں۔ مؤمنین کے لیے مغفرت، دخولِ جنت اور دوزخ سے بچائے جانے کی دعا ائمیں کرتے ہیں۔ (المؤمن:۷-۹) لیکن پرویز صاحب ملائکہ کو فطرت کی قوتوں سے تعبیر کرتے ہیں۔ ان کے نزدیک ”قصہ آدم“ میں ملائکہ کا آدم کے سامنے بجدہ ریز ہونے کا جوڑ کر رہے، اس سے مراد درحقیقت فطرت کی قوتوں کا بنی نواع انسان کے لیے مختصر کیا جانا ہے۔ ۲۷ ان کی اس تعبیر کو فرشتوں سے متعلق قرآن کے مذکورہ بالا بیانات کی روشنی میں دیکھا جائے تو اس کا مطلب یہ نکلتا ہے کہ فطرت کی قوتوں کے کئی کئی پر ہیں، وہ لوگوں کے اعمال لکھتی اور مؤمنین کے لیے دعا ائمیں کرتی ہیں۔ ظاہر ہے کہ یہ باتیں کسی طرح صحیح نہیں۔

شیطان کو بھی قرآنی بیانات ایک خارجی وجود ثابت کرتے ہیں۔ مثلاً کہا گیا ہے کہ وہ نوع جن کا ایک فرد تھا، جس نے اپنے رب کے حکم سے سرتاہی کی۔ (الکہف:۵۰) اسے کہا گیا کہ جنت سے نکل جا، توذیل و خوار ہے۔ (الاعراف:۱۳) اس نے اللہ سے کہا: مجھے قیامت کے دن تک مهلت دیجئے۔ (الاعراف:۱۴) اس نے کہا: مجھ تو نے ملعون کیا ہی ہے، میں بھی تیرے سیدھے راستے پر لوگوں کو گم را کرنے کے لیے بیٹھوں گا۔ (الاعراف:۱۶) لیکن پرویز صاحب کا کہنا ہے کہ ”شیطان کوئی موجود فی الخارج ہستی یا شخصیت نہیں، بلکہ انسان کے اپنے فیصلوں، ارادوں اور جذبات سے عبارت ہے۔“ ۲۸ اگر اسے مان لیا جائے تو انسان کے فیصلے، ارادے اور جذبات نوع جن کا ایک فرد قرار پائیں گے، جنہیں جنت سے نکالا گیا، انہوں نے قیامت تک اللہ سے مهلت مانگی اور کہا کہ ہم لوگوں کو تیرے راستے سے بھٹکائیں گے۔ حالاں کہ یہ بدیہی طور پر غلط ہے۔

جبکہ تک جنات کا تعلق ہے تو ان سے، پرویز صاحب کے نزدیک، قرآن کی مراد جنگلی، صحرائی اور خانہ بدوش انسان ہیں۔ ۲۹ لیکن یہ تعبیر عجیب تر ہے۔ شیطان مذکورہ بالا نص قرآنی کے مطابق جنات میں سے تھا۔ اگر جن جنگلی، صحرائی اور خانہ بدوش انسان ہیں تو

شیطان بھی انہی میں سے ہوگا۔ کیا شیطان کے جنت سے نکالے جانے کے وقت اس کے ہم قبیلہ جنگلی، صحرائی اور خانہ بدلوش انسانوں کے وجود کا کوئی ثبوت ہے؟ پھر یہ تو جنم انسان ہیں۔ یہ اپنے فیصلوں، ارادوں اور جذبات سے کیسے عاری قرار پائیں گے؟ مزید براہ غیر جنگلی اور غیر صحرائی لوگوں کے فیصلے، ارادے اور جذبات کیا ہوں گے؟ رہے جنات کے حوالے سے قرآنی بیانات تو وہ ان کے انسانوں سے الگ آتشیں ماہ سے پیدا ہونے والی اور عام نگاہوں سے پوشیدہ ایک مستقل مخلوق ہونے پر اتنے صریح ہیں کہ پرویز صاحب کی تعبیر کو کسی طور پر قبول نہیں کرتے۔ (مثلاً الحج: ۲۷، الحج: ۹-۶)

### قیامت اور جنت و جہنم

قرآن مجید سے صاف واضح ہے کہ قیامت اور جنت و جہنم کا معاملہ صرف روحانی نہیں، بلکہ جسم اور روح دونوں سے متعلق ہے۔ بعث بعد الموت اور انسانوں کا جسمانی طور پر زندہ ہو کر اپنے اعمال کی جواب دی کے لیے اللہ کے حضور حاضر ہونا قرآن کے ان بنیادی مقدّمات میں سے ہے جن کا اس نے نہایت زور دار الفاظ میں تکرار کے ساتھ اثبات کیا ہے۔ (یس: ۵۱-۵۲، بنی اسرائیل: ۳۹-۵۱، الحج: ۵-۷، القيمة: ۳-۴) اگر حشر محض روحانی ہوتا تو کیا ملنکرین و کفار کی اس بحث کے جواب میں کہ مر کر مٹی میں مل جانے اور بوسیدہ ہڈیاں ہو جانے والے اجسام کیوں کردوبارہ زندہ ہوں گے؟ صرف یہ کہہ دینا کافی نہ ہوتا کہ ہم کب یہ کہہ رہے ہیں کہ تمہاری بوسیدہ ہڈیاں اور جسم از سرنوزندہ ہوں گے؟ بس تمہاری روحوں کو جمع کر کے حساب کتاب لیا جائے گا۔ اس طرح شاید کفار بھی بار بار مفترض نہ ہوتے اور قرآن کو بھی بار بار یہ نہ کہنا پڑتا کہ ہاں ہاں، تمہاری بوسیدہ ہڈیاں اور گلے سڑے جسم ضرور دوبارہ زندہ کیے جائیں گے۔ جنت و جہنم اور ان کے نعم و آلام بھی قرآن کے بہت سے بیانات کی رو سے محض روحانی قرآن نہیں دیے جاسکتے۔ (الدخان: ۳۰-۵۲، الطور: ۲۰-۱۳، المطففين: ۱۷-۱۲) معاد کے بارے میں حتیٰ تصورات عیسائیت وغیرہ مذاہب میں بھی موجود ہیں، لیکن یورپ میں سامنی نشأۃ

ثانیہ کے دور میں جہاں دیگر مذہبی عقائد نکالت و ریخت کا شکار ہوئے وہاں معاد سے متعلق نقطہ نظر بھی تبدیل ہو گیا۔ اب اخروی جزا اصراف روحاں سمجھی جانے لگی اور جنت و دوزخ کی تعبیر محض کیفیات سے ہونے لگی۔ ۳۰ مغرب میں ایک طرف تو جسمانی جزا اوسرا کے قدیم مسیحی تصور کوئی تعبیر سے روحانی بنانے کی کوشش کی گئی، دوسری طرف اسلام پر یہ الزام لگایا جانے لگا کہ اس نے بدوعربوں کو متاثر کرنے کی غرض سے میسیحیت وغیرہ مذاہب کی تقلید میں جزا اوسرا کے تصور کو حصی رنگ میں پیش کیا ہے۔ رچڈ بیل جنت و دوزخ کے اسلامی تصور کو یہودیت، عیسائیت اور زردشت وغیرہ مذاہب سے ماخوذ بتاتا ہے، جنہیں کچھ مقامی رنگ و روغن لگا کر پیغمبر اسلام نے اپنے مقاصد کے لیے استعمال کیا۔ مثلاً اس کے نزدیک قرآن میں اہل دوزخ کا اہل جنت سے پانی طلب کرنا انجلی میں موجود Lazarus سے مشابہ ہے اور جہنم کا تصور ایتھوپک کے توسط سے عبرانی کے ge-hinnom سے ماخوذ ہے۔ ۳۱ ویم میور کے مطابق قرآن نے جنت و جہنم کے مناظر کو، بے آب گیاہ زمین کے عرب باشندوں کو متاثر کرنے کے لیے، مادی مسرتوں کی صورت میں پیش کیا ہے۔ ۳۲

معاد سے متعلق غلام احمد پرویز کا تفسیری مواد اس ضمن میں ان کے مغربی اہل فکر سے تاثر کا واضح ثبوت پیش کرتا ہے۔ لفظ ”جہنم“ کو وہ رچڈ بیل ہی کی طرح عبرانی کے جی ہنوم سے ماخوذ ظاہر کرتے ہیں۔ ان کے مطابق ”زمانہ قدیم“ میں یروشلم کے جنوب میں ایک وادی تھی، جس میں ملوک دیوتا کا مندر تھا۔ وہاں انسانوں کو زندہ جلا کر اس دیوتا کے حضور قربانی پیش کی جاتی تھی۔ عبرانی زبان میں وادی کو جی کہتے ہیں اور جس شخص کی طرف وہ وادی منسوب تھی اس کا نام ہنوم تھا۔ اس بنا پر اس وادی کو، جس میں انسانوں کو جلا کر قربان کیا جاتا تھا جی۔ ہنوم (یا جہنم) کہا جاتا تھا۔ اس اعتبار سے جہنم سے مراد ”انسانیت کی قربان گاہ“ ہوگا اور عذاب جہنم کا مفہوم ہوگا انسانیت سوز عذاب، خواہ اس کی شکل کچھ ہی کیوں نہ ہو۔ قرآن اپنے بسیط حقائق کو محسوس تشبیہات و تمثیلات کے ذریعہ سمجھاتا ہے۔ ایسے ہی اس نے جہنم کی کیفیت سمجھائی ہے۔ دوسرے لفظوں میں جہنم کسی

گڑھے یا ایسے مقام کا نام نہیں جس میں آگ کے شعلے بھڑک رہے ہوں اور مجرموں کو اس میں جھونک دیا جائے، بلکہ دراصل یہ انسان ہی کے قلب سوزاں کی کیفیت اور اعمال بد کے نتیجے میں اس کے اندر پیدا ہو جانے والے اضطراب، چیم اور کرب مسلسل کا نام ہے۔<sup>۳۳</sup> جنت بھی پرویز صاحب کے نزد یک تمثیل تشبیہ اور ایسی مثالوں سے عبارت ہے جو قرآن کے اولین مخاطب عربوں کے لیے متاثر کرن تھیں۔ ”گھنے باغات، جن میں صاف شفاف چشمے ہوں اور ان کا ٹھنڈا پانی چاروں طرف بہہ رہا ہو، درخت چپلوں سے لدے، دودھ اور شہد کی ایسی افراط کہ گویا ان کی نہریں بہہ رہی ہوں، اعلیٰ درجے کے قالین اور صوفے بچھے ہوئے محلات، جن میں حریر و اطلس کے پردے آؤیزاں، بلوریں آفتابے، چاندی سونے کے ظروف، لطیف گوشت، خوش ذائقہ مشروبات، ہم مزاج، ہم رنگ، یک آہنگ احباب کی محفلیں، بتتے ہوئے صحراؤں کے باشندوں کی زندگی، ظاہر ہے، اسی طرح کی مثالوں سے سجائی جا سکتی تھی۔<sup>۳۴</sup> ایک دوسری جگہ جنت و جہنم کی تفسیر کرتے ہوئے لکھا ہے کہ ”جنت انسانی زندگی کی مزید (اگلی اور بلند بالا) ارتقائی منازل طے کرنے کا نام ہے اور جہنم اس کے ارتقاء کے رک جانے کا نام۔“<sup>۳۵</sup> یوم الحساب کے سلسلہ میں، انسانوں کے دو بارہ زندہ ہو کر اللہ کی عدالت میں اپنے اعمال کا حساب دینے کے تصور کی بجائے پرویز صاحب وابستہ ہیڈ کی اس رائے کے موئید ہیں کہ ”یوم الحساب تو ہر آن ہمارے ساتھ لگا ہوا ہے۔“<sup>۳۶</sup>

### نظریہ ارتقاء اور قصہ آدم

تمام الہامی کتابوں کے مطابق حضرت آدم علیہ السلام وہ پہلے انسان اور پیغمبر ہیں جنہیں خدا نے اپنے دستِ قدرت سے الگ اور مستقل مخلوق کے طور پر تخلیق فرمایا اور اس کے بعد دنیا کے سارے انسان انہی سے پیدا ہوئے، لیکن مغرب میں نیچریت اور مادیت پرمنی تصور ارتقاء کے پیش نظر مذکورہ مذہبی تصور کو غلط ٹھہراتے ہوئے انسان کے ارتقائی ظہور کا نظریہ پیش کر دیا گیا۔ انسانی ارتقاء کا نظریہ زیادہ منظم اور مدلل انداز میں

چارلس ڈارون کی ۱۸۵۹ء میں شائع ہونے والی شہرہ آفاق کتاب 'صل الانواع' (Origin of Species) میں سامنے آیا۔ اس نظریہ کی روئے سے انسان لاکھوں برس پہلے کیڑے کی شکل میں ریگتی ہوئی زندگی سے انتخاب طبیعی (Natural Selection) کے اصولوں کے تحت مرحلہ وار ترقی کرتا ہوا موجودہ شکل میں نمودار ہوا ہے۔ ابتدائے حیات، تسلسل حیات، تدریج و ارتقاء اور کاروبارِ کائنات کے لیے کسی خدا کی ضرورت نہیں ہے بلکہ یہ سب کچھ خود ہے خود میکائی کی انداز میں ہوتا جاتا ہے۔ نظریہ ارتقاء اگرچہ سائنسی دلائل کے لحاظ سے انہائی کم زور تھا۔ ۲۸ تا ہم اسے اس کی مذہب بیزاری کی بنا پر قبولیت عامہ حاصل ہو گئی اور پروفیسر ایم۔ اے۔ قاضی کے پر قول کمیونٹ اور غیر مذہبی روحانیت کے حامل افراد اور روایتی دینی تصورات سے بر سر جنگ سائنس دانوں نے اسے ہاتھوں ہاتھ لیا۔ ۲۹

پرویز صاحب نے انسانی ارتقاء کے ڈاروینی نظریے کو قبول کرتے ہوئے حضرت آدم اور ان کی تخلیق سے متعلق آیات کی تشریح اسی زاویے سے کی ہے۔ ان کے نزدیک تخلیق انسانی سے متعلق قرآنی اشارات ہماری فکر کا رخ نظریہ ارتقاء کی طرف ہی موجزتے ہیں۔ انہوں نے متعدد مقامات پر نظریہ ارتقاء کے ثبوت میں قرآنی آیات سے استدلال کی کوشش کی ہے۔ ایک جگہ ڈارون کے تصور ارتقاء کو تائید نقل کرتے ہوئے لکھا ہے: ”حیات کے جرمومہ اولین (protoplasm) کی ابتداء سمندر میں ہوئی تھی، کیونکہ اس میں اسی نوعیت اور تناسب کے نمکیات (Salts) پائے جاتے ہیں جیسے سمندر کے پانی میں۔ سمندر کا پانی جب اپنے کنارے کی مٹی سے ملا تو اس سے وہ پہلا (Cell) خلیہ وجود میں آگیا جس میں زندگی اپنی ابتدائی شکل میں ہمارے سامنے آتی ہے۔ اس خلیہ میں ہنوز نرمادہ کی تمیز نہیں ہوئی تھی۔ اس لیے اسے سائنس کی اصطلاح میں (Unicellular organism) کہتے ہیں۔ قرآن اسے ”نفس واحدہ“ کہہ کر پکارتا ہے۔ اس کے بعد سلسلہ ارتقاء شروع ہوا۔ نفس واحدہ جو شیخ نمو سے دو حصوں میں بٹ گیا، جن میں سے ایک حصہ نے نر کی شکل اختیار کر لی اور دوسرے نے مادہ کی اور یوں زندگی کے

پیکروں کا سلسلہ آگے بڑھنے لگا۔ یہ سلسلہ بڑھتے بڑھتے مختلف شاخوں میں پھیل گیا۔ ان میں سے ایک شاخ نوع حیوانات کی ہے۔ اسی سلسلہ ارتقاء نے ایک قدم آگے بڑھایا تو زندگی نے انسانی پیکر اختیار کر لیا۔<sup>۲۴</sup>

ایک جگہ ڈارون سے گہرا تاثر ان کی اس تعبیر سے عیال ہوتا ہے کہ وہ ڈارون کی کتاب 'اصل الانواع' (Origin of Species) کو قرآنی الفاظ اُمّمٌ امْشَأْلُكُمْ (الانعام: ۳۸) کی شرح قرار دیتے ہیں۔ ائمہ ڈارونیت پر اعتقاد پرویز صاحب کی تعبیراتِ قرآنی میں آدم کے شخصی وجود سے انکار اور شرف انسانی سے گریز پر مشتمل ہوا ہے۔ چنانچہ انہوں نے یہ ثابت کرنے کی کوشش کی ہے کہ انسان اشرف المخلوقات نہیں۔<sup>۲۵</sup> آدم سے کوئی خاص انسان یا بشر مراد نہیں اور قصہ آدم خود نوع انسانی کی سرگذشت ہے۔<sup>۲۶</sup> آدم اور تخلیق انسانی سے متعلق قرآنی بیانات پر غور کریں تو پرویز صاحب کی مذکورہ تعبیرات واضح طور پر غلط معلوم ہوتی ہے۔ ان مثَلَ عِيسَى عَنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ۔ (آل عمران: ۵۹) جیسی آیات قطعیت کے ساتھ حضرت آدم کا شخصی وجود اور انسان کا ایک الگ مخلوق کے طور پر پیدا کیا جانا ثابت کر رہی ہیں، جب کہ وَلَقَدْ كَرَّمَنَا بِنِي اَدَمَ (بنی اسرائیل: ۷۰) لَقَدْ خَلَقْنَا اِلِّإِنْسَانَ فِي أَحْسَنِ تَفْوِيمٍ۔ (آلین: ۲۶) جیسی آیات بالبداهت شرف انسانی پر دلالت کرتی ہیں۔

## مججزات

مججزات تمام مذاہب اور کتب سماوی کا ایک اہم عنصر اور ناقابلی رو حصہ رہے ہیں۔<sup>۲۷</sup> از روئے قرآن و حدیث مججزات کا حق ہونا اتنا بدیہی ہے کہ تمام ائمہ محققین نے اس پر اتفاق کیا ہے۔<sup>۲۸</sup> فلاسفہ اور سائنس دانوں کی ایک کثیر تعداد بھی مججزات کے امکان و وقوع کو تسلیم کرتی ہے۔<sup>۲۹</sup> لیکن یورپ میں علمی نشاۃ ثانیہ کے ساتھ عقلیت پرستی کی جو تحریک اٹھی، اس کے نتیجے میں یورپ میں یہ تصور جڑ کپڑا گیا کہ یہ کائنات جانے بوجھے قوانین فطرت کے مطابق چل رہی ہے۔ لہذا معلوم و معروف قوانین فطرت سے

ہٹ کر کسی واقعہ کے وقوع پذیر ہونے پر ایمان رکھنا عقل و علم سے بیرون جہالت و وہم پرستی ہے۔ ۳۷ بابل کا دفاع کرنے والوں کی طرف سے بابل میں مذکور مججزانہ واقعات کو تمثیلات سے تعبیر کرنے کے ساتھ یہ موقف بھی اختیار کیا گیا کہ بابل میں یہ واقعات بعد کے زمانوں میں در آئے، مسیح کی تعلیم تو محض اخلاقیات سے متعلق تھی، جس میں مججزات کا کوئی دل نہ تھا۔ ۳۸ اسلام سے متعلق بھی یہ دعویٰ کیا گیا کہ قرآن میں مججزات کا کہیں ذکر نہیں ہے، پیغمبر اسلام نے بھی مججزہ دکھانے کا دعویٰ نہیں کیا، لہذا آپ کی اور دیگر انبیاء کی طرف منسوب مججزات، جو قرآن میں مذکور ہتائے جاتے ہیں، غلط ہیں۔ ۳۹ پرویز صاحب نے بھی منکر مججزات مغربی اہل قلم سے متاثر ہو کر مججزات کو مسترد کر دیا۔ ان کا کہنا ہے کہ ”مججزہ چوں کہ قانون فطرت کے خلاف ہے اور قرآن کی رو سے کوئی واقعہ خلاف قانون فطرت رؤنمہ نہیں ہو سکتا، بنابریں مججزات کا وجود بروئے قرآن غلط ہے۔“ ۴۰ وہ قرآن میں مذکور مججزاتی نوعیت کے واقعات کو عام قوانین فطرت کے مطابق ثابت کرنے کے لیے وہ انہیں تمثیلات سے تعبیر کرتے ہیں۔ اس ضمن میں ان کا مغربی مصنفوں سے شدید تاثر بالکل نمایاں ہے۔ مثال کے طور پر مججزات مسیح کے تمثیل ہونے کی ایک بڑی دلیل ان کے نزدیک یہ ہے کہ ایک نامور عیسائی عالم (Michael Grant) نے اپنی کتاب (Jesus: An Historians Review of the Gospel) میں حضرت عیسیٰ کے مججزات پر تفصیلی بحث کرتے ہوئے لکھا ہے کہ خود حضرت عیسیٰ ان کو تمثیلات واستعارات سمجھتے تھے۔ ایہ چنانچہ آیت قرآنی وَرَسُولًا إِلَى بَنِي إِسْرَاءِيلَ آنِيْ قَدْ جِئْشَكُمْ بِأَيْهَةٍ مِّنْ رَبِّكُمْ آنِيْ أَخْلُقُ لَكُمْ مِّنَ الطِّينِ كَهْيَةَ الطَّيْرِ فَانْفَخْ فِيهِ فَيُكُونُ طَيْرًا بِإِذْنِ اللَّهِ وَأَبْرِئُهُ الْأَكْمَةَ وَالْأَبْرَصَ وَأَنْحِيَ الْمُوْتَنِيَ بِإِذْنِ اللَّهِ وَأَبْئَثُكُمْ بِمَا تَأْكُلُونَ وَمَا تَدْخِرُونَ فِي يُبُوتُكُمْ أَنْ فِي ذلِكَ لَا يَةً لَكُمْ أَنْ كُنْتُمْ مُّؤْمِنِيْنَ۔ (آل عمران: ۳۹) کامفہوم بیان کرتے ہوئے گرانٹ ہی کی طرح مججزات مسیح کو تمثیلات واستعارات ثابت کرنے کے لیے انہوں نے نہایت دور از کارتاؤیلات سے کام لیتے ہوئے لکھا ہے کہ ”عیسیٰ اس قوم سے، جس کے عروق مردہ میں زندگی کی حرارت

باقی نہیں رہی، کہے گا کہ میں تمہارے نشوونما دینے والے کی طرف سے زندگی بخش پیغام لے کر آیا ہوں۔ میں اس وجی کے ذریعے تمہیں ایسی حیاتِ نوع عطا کر دوں گا جس سے تم اپنی موجودہ پستی (خاک نشینی) سے ابھر کر فضا کی بلندیوں میں اڑنے کے قابل ہو جاؤ گے اور اس طرح تمہیں فکر و عمل کی رفتائیں نصیب ہو جائیں گی۔ یہ آسمانی روشنی تمہاری بے نور آنکھوں کو ایسی بصیرت عطا کر دے گی جس سے تم زندگی کے صحیح راستے پر چلنے کے قابل ہو جاؤ گے۔ اس سے تمہاری قوم کی ویرانی کھیتی، جس پر تروتازگی کا کوئی نشان باقی نہیں رہا، پھر سے سربز و شاداب ہو جائے گی، تمہاری وہ کمینہ خصلتیں دور ہو جائیں گی، جن کی وجہ سے تمہیں کوئی اپنے پاس پہنچنے نہیں دیتا۔ مختصرًا یہ کہ ذلت و خواری کی وہ موت، جو اس وقت تم پر چاروں طرف سے چھارہ ہی ہے، ایک نئی زندگی میں تبدیل ہو جائے گی۔ میں تمہارے موجودہ نظامِ سرمایہ داری کی جگہ ایسا نظام قائم کروں گا جو اس کا جائزہ لیتا رہے گا کہ تم کھانے پینے کی چیزوں میں سے کس قدر اپنے مصرف میں لاتے ہو اور کس قدر ذخیرہ (Hoarding) کرتے ہو کہ اس سے ناجائز نفع کمایا جائے۔ اس قانون میں تمہارے لیے بازاً آفرینی (ایک نئی زندگی حاصل کر لینے) کی بہت بڑی نشانی ہے، بشرطے کہ تم اس کی صداقت پر یقین کرو۔<sup>۵۲</sup> ۵۳ حضور ﷺ کے حوالے سے مغربی اہل فکر کے تیسع میں پرویز صاحب نے یہ موقف اختیار کیا کہ آپ نے کوئی مججزہ دکھلایا، نہ دکھانے کا دعویٰ کیا۔ لوگوں کے مججزات کے مطالبات کا جواب آپ کی طرف سے ہمیشہ انکار میں دیا جاتا رہا۔<sup>۵۴</sup>

## حدیث اور اس کی حفاظت و تجییت

حدیث نبوی کلام اللہ کی تشریع و تفسیر ہے۔ اس کے بغیر قرآن کا صحیح فہم محال ہے۔ اسلام میں حدیث کی غیر معمولی اہمیت کے پیش نظر علماء دین نے اس کی حفاظت و تدوین کے سلسلہ میں بے مثال مختت و کاوش سے کام لیا۔ محققین نے نہایت قوی اور ناقابل تردید دلائل کے ساتھ ثابت کیا ہے کہ احادیث نبوی کو عہد نبوی اور عہد صحابہ میں لکھنے لکھانا، محفوظ رکھنے اور آگے منتقل کرنے کا خصوصی اہتمام کیا گیا تھا۔ محدثین نے

انھیں انتہائی احتیاط سے جمع و مدون کیا۔ ان کی جائیج پر کھ، اعلیٰ ترین سائنسی معیارات کے تحت ہوئی ہے۔ بنابریں متنہ احادیث کی صحت کو چیخ کرنا اس سائنسی معیار پر کھی ہوئی سچائی کو جھٹانا ہے۔<sup>۵۵</sup> لیکن مستشرقین یورپ اسلامی قانون کے اس ماغزِ ثانی کو مشکوک و مشتبہ بنانے کے لیے اس پر نہایت زور شور سے حملہ آور ہوئے ہیں۔ حدیثِ نبوی پر اعتراضات کے معاملہ میں مستشرقین کا سرخیل مشہور یہودی مستشرق گولڈزیہر ہے۔ اس کا کہنا ہے کہ احادیث اسلام کے عہدِ طفویلت کی تاریخ کے لیے قابل اعتبار مانذ نہیں ہیں۔ یہ پہلی اور دوسری صدی ہجری میں اسلام کے دینی، تاریخی اور اجتماعی ارتقاء کا نتیجہ ہیں۔<sup>۵۶</sup> گولڈزیہر نے اموی حکم رانوں اور علمائے صالحین (جن میں حدیث کے عظیم امام زہری خصوصیت سے قابل ذکر ہیں) پر اپنے مقاصد کے لیے حدشیں وضع کرنے کا الزام عائد کیا۔<sup>۵۷</sup> اس کے نزدیک اولین راویان حدیث بھی حدیث کے سلسلہ میں غیر دیانت دار اور خود غرضانہ محکمات سے آزاد نہ تھے، اور اپنی ذاتی اغراض کو بلا جھبک بطور حدیث پیش کر دیا کرتے تھے۔<sup>۵۸</sup> گولڈزیہر کے بعد حدیث سے متعلق سامنے آئے والے استشر اتی خیالات، بقول ڈاکٹر فواد سینگریں، گولڈزیہر ہی کے افکار کی صدائے بازگشت ہیں۔<sup>۵۹</sup> اے گیوم نے اپنی کتاب (The Traditions of Islam) میں جگہ جگہ گولڈزیہر کے خیالات کو دہرا یا ہے۔<sup>۶۰</sup> جوزف شاخت، چارلس آدم الہ اور آرٹھر جیفری<sup>۶۱</sup> وغیرہ نے بھی گولڈزیہر کی فراہم کردہ بنیادوں پر ہی حدیث پر اپنے اعتراضات کی عمارت کھڑی کی ہے۔

حدیث کے سلسلے میں پرویز صاحب کے خیالات مغضِ مستشرقین کے خیالات کا چربہ ہیں۔ انہوں نے احادیث کی جیعت اور محفوظیت کا انکار کیا اور اس ضمن میں بدیہی طور پر استشر اتی طرزِ استدلال اپنایا ہے۔ ان کے مطابق ”حدیث تیسری صدی میں ایرانی جامعین حدیث کے ذریعہ سامنے آنے والی ایک عجمی سازش ہے۔ احادیث کی اگر دین میں کوئی حیثیت ہوتی یا یہ جنت اور ماخذ دین ہوتیں تو حضور ﷺ اور صحابہ کرام ان کی حفاظت اور نشوواشاعت کا اہتمام کرتے، لیکن آپؐ اور صحابہؐ کرام نے نہ صرف یہ کہ

احادیث کی حفاظت سے متعلق کوئی اقدام نہیں کیا، بلکہ ان کو لکھنے لکھانے سے منع کیا۔ آج احادیث کے نام سے ہمیں جو کچھ ملتا ہے یہ محض مسلمانوں میں مردوج باقی تھیں جن کو غلط طور پر حضور کی جانب منسوب کیا جاتا تھا۔ بعد ازاں امام بخاری اور دیگر حضرات نے ان باتوں کو جمع کر کے تسبیح احادیث کی شکل دے دی اور یوں صد یوں بعد مرتب ہونے والے یہ مجموعے مسلمانوں میں احادیث رسول کے نام سے رائج ہو گئے، حالاں کہ انہیں خدا اور رسول کی کوئی سند حاصل نہ تھی،<sup>۲۳</sup>

### اشتراکیت اور نظامِ ربوبیت

سرمایہ دارانہ نظام کے ظلم و استھصال کے رویہ عمل کے طور پر کارل مارکس (۱۸۱۸ء-۱۸۸۳ء) کے ذریعہ اشتراکی تصور یا مارکسزم سامنے آیا۔ مارکسزم کا مقصد وحید کارل مارکس کے الفاظ میں یہ ہے کہ ”دنیا سے ذاتی ملکیت اور شخصی و انفرادی حقوق کے خیال کو فنا کر دیا جائے۔ ملکیت مشترک ہو، وسائل پیدا اور جمیع کر لیا جائے، سرمایہ داروں کے الماک و خزانہ کو تبدیل جا قبضے میں لے کر تمام وسائل و ذرائع مزدوروں کی جماعت کی حکومت کے ہاتھ میں مرکوز کر دیئے جائیں“<sup>۲۴</sup>۔ سرمایہ دارانہ اور اشتراکی ہر دونوں نظام دو انتہاؤں سے عبارت اور افراط و تفریط کے پہلو لیے ہوئے ہیں۔ اسلام کے اصولوں اور ہدایات کی روشنی میں معیشت کا جو نقش ابھرتا ہے وہ ان دونوں نظاموں کی خامیوں سے پاک اور اقتصادیات کے باب میں انسان کی ترقی و کامرانی کا خاصمن ہے۔ لیکن پروپریزیٹ صاحب نے مارکسی فکر سے متاثر ہو کر اسلام کو اشتراکیت سے ہم آہنگ کرنے کی کوشش شروع کر دی۔ انہوں نے قرآنی نظامِ ربوبیت کا فلسفہ تراشا اور معیشت کے مسئلے کا حل مارکسی فکر میں پہاں بتایا۔<sup>۲۵</sup> اس سلسلہ میں مارکسزم کے علم برداروں سے ان کے تاثر کی حدیہ ہے کہ وہ مذہب سے نالاں اور اس مذہبی تصور سے برسر جنگ دکھائی دیتے ہیں جس کی رو سے رزق کا معاملہ اللہ تعالیٰ کے اختیار میں ہے۔ کارل مارکس کا جانشین لینین مذہب کو لوگوں کے لیے افیون قرار دیتا تھا۔ چنانچہ نظریہ مارکس کی رو سے دنیا کے تمام مذاہب اور کلیسا سرمایہ داری کے آلہ کار ہیں، جن کے توسط سے مزدور طبقہ کے حقوق کو

پامال کیا جاتا ہے اور انہیں فریب دیا جاتا ہے، لہذا مذہب کے خلاف اعلان جنگ کرنا ہر اشتراکی کے لیے ضروری ہے، تاکہ دنیا سے مذہب کا وجود ہی مٹ جائے۔ ۲۶ پرویز صاحب کا کہنا ہے کہ ”رزق کا معاملہ خدا نے اپنے ہاتھ میں نہیں رکھا، بلکہ یہ مذہبی پیشوائیت کی فریب کاری ہے، جو عوام کو اس غلط عقیدہ کی افیون دے کر نظام سرمایہ داری کی جڑیں مضبوط کرتی رہتی ہے۔ صاحب اقتدار گروہ وسائل پیداوار اپنی ملکیت میں لے لیتا ہے اور پھر دوسرے انسانوں کو روٹی کا محتاج بنا کر ان سے اپنا ہر حکم منواتا ہے۔ جب بھوکے انسان اس کے خلاف صدائے احتجاج بلند کرتے ہیں تو مذہبی پیشوائیت انہیں یہ کہہ کر سلا دیتی ہے کہ رزق کی تقسیم خدا نے اپنے ہاتھ میں رکھی ہے۔ وہ جسے چاہتا ہے امیر بنادیتا ہے، جسے چاہتا ہے غریب رکھتا ہے، جسے چاہتا رزق فراوان عطا کر دیتا ہے، جسے چاہتا ہے بھوکا رکھتا ہے، کوئی انسان اس فرق کو مٹا نہیں سکتا،“ ۲۷

## عقوبات

اسلام نے اپنی تعلیمات میں انسانی سوسائٹی کی ضروریات کا پورا لحاظ رکھتے ہوئے جرم و سزا کا ایک واضح فلسفہ اور مختلف جرائم کی نوعیت اور مضرات رسائل کی ٹھیک ٹھیک تعین کے بعد انتہائی موزوں اور مناسب حال سزاوں کا تصور پیش کیا ہے، لیکن مستشرقین نے اسلامی سزاوں کو بے جا ہفت تقیید بناتے ہوئے انہیں ناقابل برداشت حد تک سخت ظاہر کرنے کی سعی کی۔ ۲۸ تجد پسند مسلمانوں نے اہل مغرب کی تقیید سے گھبرا کر عقوبات کے ضمن میں وارد اسلامی احکام کی تغیریں اس انداز سے کرنے کی کوشش کی کہ اسلامی سزا میں نرم سے نرم تر نظر آئیں۔ پرویز صاحب ان تجد پسندوں میں نمایاں حیثیت رکھتے ہیں۔ اس سلسلہ میں نہایت ولچسپ امریہ ہے کہ وہ اسلامی سزاوں کو نرم ظاہر کرنے کے لیے بلا تکلف احادیث اور تاریخی و فقہی روایات سے استشهاد کرتے ہیں، حالاں کہ دیگر مباحث میں وہ ان چیزوں کو مستند اور قابل اعتبار ہی نہیں مانتے۔ مثال کے طور پر سزاۓ زنا کی بحث میں اس سزا کو معمولی اور نرم ظاہر کرنے کے لیے انہوں نے روایات اور فقہ سے استشهاد کرتے ہوئے یہ ثابت کرنے کی کوشش کی ہے کہ عہد نبوی اور

عہد صحابہ میں کوڑوں کی سزا بہت زم ہوتی تھی۔ لہذا ایسی کوئی سزا جائز نہ ہوگی جس سے مجرم کی کھال یا گوشت کو نقصان پہنچے۔ مزید برآں انہوں نے سعودی عرب میں کوڑوں کی سزا کی نرمی کے واقعات کے تذکرہ کے ذریعہ بھی اس سزا کو نہایت معمولی باور کرانے کی سعی کی ہے۔ ۲۹ حد سرقہ کے ضمن میں بھی انہوں نے روایات اور فقہ کی کتابوں سے دلائل پیش کرتے ہوئے یہ ثابت کرنے کی کوشش کی ہے کہ چوری کی سزا ہاتھ کا شنا ایک انتہائی سزا ہے جس کے عملی اطلاق کا موقع قریب قریب ناممکن ہے اور قطع یہ سے مراد درحقیقت ایسا طریق اختیار کرنا ہے کہ چور چوری سے باز آ جائیں۔ ۳۰

### تعددِ ازواج

تعددِ ازواج ایک مرد کے لیے ایک وقت میں مخصوص شرائط کے ساتھ چار تک شادیاں کرنے کی اجازت پرمنی قانون ہے، جو انسان کے خالق نے اپنی حکمت بالغہ سے، انسان کی تمدنی ضروریات کے پیش نظر قائم کیا ہے۔ مستشرقین نے اس قانون کو غلط رنگ میں پیش کر کے مسلمانوں کو اپنے دین سے متعلق شکوہ و شبہات میں بیٹلا کرنے کی کوشش کی۔ محمد خلیفہ کے مطابق تعددِ ازواج اسلام کے ذیل میں مستشرقین کے ان بڑے اهداف میں سے ایک ہے، جن کے بارے میں مغرب میں خصوصیت کے ساتھ غلط فہمیاں پھیلائی گئیں۔ ایجادِ پسندِ مسلم مصنفوں مستشرقین سے متاثر ہو کر یہ ثابت کرنے کی کوشش کرنے لگے کہ اسلام نے دراصل تعددِ ازواج کو عملاً ختم کر دیا ہے۔ پرویز صاحب نے بھی تعددِ ازواج کے مسئلہ پر بحث کرتے ہوئے یہی ثابت کرنا چاہا ہے۔ وہ تعددِ ازواج کو ایسی شرائط سے مشروط کرتے ہیں جن سے یہ ناممکن العمل ہو کر رہ جاتا ہے۔ ۳۱ ان کے مطابق قرآن نے دراصل ایک وقت میں ایک ہی بیوی کا اصول مقرر کیا ہے۔ اگر کسی وقت بیوی سے نبہ کی صورت نہ رہے تو قرآن کی رو سے اس کی موجودگی میں دوسرا بیوی کی اجازت نہیں، ہاں البتہ اس کی جگہ دوسرا بیوی لائی جاسکتی ہے۔ ان کے نزدیک و ان آرڈُتم اسْتِبْدَالَ زَوْجٍ مَّكَانَ زَوْجٍ (النساء: ۲۰) کا مفہوم یہ ہے کہ ”اگر تم ایک بیوی کی جگہ دوسرا بیوی لانا چاہو تو اس کے لیے پہلی بیوی سے معاهدہ نکاح فتح کرو“، ۳۲

## نتیجہ بحث

اوپر کی بحث اس حقیقت کی نشان دہی کر رہی ہے کہ اسلامی امور سے متعلق غلام احمد پروین کے تصورات پر مغربی فکر کے گھر سے سائے ہیں۔ وہ بیش تر معاملات میں اہل مغرب کے نتائج فکر کو معايیر حق مان کر قرآنی آیات کے مفاد و مقصود کو ان سے ہم آہنگ باور کرانے کے درپے نظر آتے ہیں۔ وہ جدید افکار و نظریات سے تطبیق کی خاطر قرآنی اصطلاحات کو انہتائی بے جا معانی پہناتے اور بہت دور کی کوئی لاتے ہیں۔ ان کی تعبیرات قرآنی کا مطالعہ کرنے والا قرآن کو کتاب مبین کے بجائے ایسی کتاب محسوس کرتا ہے جو پہلیوں کی زبان بولتی اور پیچ در پیچ گفتگو کرتی ہے۔ انہتائی دوراز کا رتاؤ یہاں کی بنا پر ان کی تفسیری نگارشات صاحبان علم و تحقیق کے ہاں بار پانے میں ناکام رہیں۔ راجح العقیدہ علماء کو تو پروین صاحب پر برہم ہونا ہی تھا کہ ان کی تعبیرات سے اسلام کے اساسی تصورات پر بہت جارحانہ زد پڑتی تھی، خود جدت پسند اہل علم و فکر نے بھی انہیں قول نہ کیا۔ اگر راجح العقیدہ علماء کی جانب سے ان کو مرتد قرار دیے جانے کو صحیح نہ بھی قرار دیا جائے اور جدیدیت ہی کے نقطہ نظر سے دیکھا جائے تو بھی علمی میدان میں وہ با مراد نہیں ٹھہر تے کہ انہوں نے جدت پسندی کو بھی مجروح کر دالا۔

## حوالی و مراجع

- ۱- غلام احمد پروین، مطالب الفرقان، طلوع اسلام ٹرست، لاہور، ۲۰۰۰ء، جلد اول، ص ع
- ۲- غلام احمد پروین، شعلہ مستور، ادارہ طلوع اسلام، لاہور، ۱۹۵۸ء، ص ۸۹-۹۰
- ۳- مطالب الفرقان، جلد اول، ص ع۔ غ
- ۴- غلام احمد پروین، تبییب القرآن، ادارہ طلوع اسلام، لاہور، ۱۹۸۲ء، ص ۷
- ۵- غلام احمد پروین، مشہوم القرآن، میزان پبلیکیشنز، لاہور، (س۔ن) جلد اول، ص د
- ۶- مطالب الفرقان، جلد اول، ص غ
- ۷- ایضاً
- ۸- الیضاً
- ۹- شعلہ مستور، ص ۸۹

- ۱۰۔ عبد الرحمن طاہر، ابن مریم اور پروین، مکتبہ علمیہ، لاہور، بار اول، ص ۲۸
- ۱۱۔ غلام احمد پروین، انسان نے کیا سوچا، طلوعِ اسلام ٹرست، لاہور، ۱۹۹۱ء، ص ۱۵-۱۶
- ۱۲۔ عزیز احمد، برصغیر میں اسلامی جدیدیت، مترجم ڈاکٹر جمیل جالبی، ادارہ ثقافتِ اسلامیہ، لاہور، ۱۹۸۹ء، ص ۳۲۲-۳۲۳
- ۱۳۔ جاوید احمد غامدی، پروین صاحب کا فہم قرآن، دارالتدکیر، لاہور، ۲۰۰۲ء، ص ۳۷
- ۱۴۔ جمیل جالبی، پاکستانی کلچر، فضیل سزر، کراچی، ۱۹۸۵ء، ص ۱۵۸-۱۶۰
- ۱۵۔ Longman, Green & co; Pub. by, Supernatural Religion, London, 1874, Vol. II, p. 480.
- ۱۶۔ مطالب الفرقان، جلد پنجم، ص ۱۲
- ۱۷۔ مطالب الفرقان، جلد اول، ص ۸۸
- ۱۸۔ غلام احمد پروین، سلیم کے نام، جلد اول، ص ۲۹۹
- ۱۹۔ مطالب الفرقان، جلد اول، ص ۳۵-۳۶
- ۲۰۔ غلام احمد پروین، نظامِ ربوہت، ادارہ طلوعِ اسلام، کراچی، ۱۹۵۳ء، ص ۶۱
- ۲۱۔ Muhammad Asad, Islam at the Cross Roads, Lahore, Arfat Publications, 1955, pp 128-120.
- ۲۲۔ مطالب الفرقان، جلد چہارم، ۱۹۸۱ء، ص ۳۸۲
- ۲۳۔ مطالب الفرقان، جلد چہارم، ۱۹۸۱ء، ص ۳۳۶-۳۳۷
- ۲۴۔ غلام احمد پروین، شاہ کار رسالت، ادارہ طلوعِ اسلام، لاہور، ۱۹۷۳ء، ص ۲۸۱
- ۲۵۔ The Encyclopedia of Religion, Mircea Eliade, Editor in Chief, London & New York, 1987, Vol. 4, p. 291.
- ۲۶۔ مطالب الفرقان، جلد دوم، ۱۹۹۶ء، ص ۲۷-۴۰
- ۲۷۔ مطالب الفرقان، جلد دوم، ۱۹۹۶ء، ص ۵۰-۵۲
- ۲۸۔ مطالب الفرقان، جلد دوم، ص ۲۱-۲۲
- ۲۹۔ مطالب الفرقان، جلد دوم، ۱۹۹۶ء، ص ۲۱-۲۲
- ۳۰۔ Vide, The Encyclopaedia Britannica, Chicago, 1986, Vol. 5, p. 789, The Encyclopedia of Religion, Op.Cit., Vol. 1, p. 286.

Vide, Bell, Richard, Introduction to the Quran, Edinburgh - ۳۱  
University press, 1963, pp.156-161.

Vide, Muir, William, The Life of Mahomet, London, Smith - ۳۲  
Elder & Co; 1877, Vol.2. pp141-145.

مطالب الفرقان، جلد اول، ص ۳۲۷-۳۲۸۔ ۳۳

ال ايضاً، ص ۳۳۳-۳۳۴۔ ۳۴

ال ايضاً، ص ۳۰۲-۳۰۳۔ ۳۵

انسان نے کیا سوچا؟ ص ۳۶۔ ۳۶

انسائیکلو پیڈیا برٹانیکا کے مقالہ رگارنے وضاحت کی ہے کہ ڈارون نے کتب مقدسہ کے نظریہ تحقیق انسانی اور اس سلسلہ میں خدا تعالیٰ کی کارفرمائی کے تصور کا خصوصیت کے ساتھ انکار کیا ہے۔  
(The Encyclopaedia Britannica, Op.Cit,Vol.18,pp.996-997)

سامنی اعتبار سے اس نظریہ کی کم زوری اس حقیقت سے بھی عیاں ہے کہ اس کے پُر جوش تبعین اپنی جال گسل کاوشوں کے باوصاف اسے آج تک حتی طور پر ثابت نہیں کر سکے۔ معروف ماہر حیاتیات ڈاکٹر ہلوك نور باقی نے حیاتیات کے معروف ماہر اور نظریہ ارتقاء کے پر جوش حامی آر۔ بی۔ گولڈ شمنڈٹ (R.B. Gold Shemidt) کے حوالے سے لکھا ہے کہ نظریہ ارتقاء کے ثبوت میں آج تک ایک بھی شک و شبہ سے بالاتر سامنی شہادت میسر نہیں آسکی۔ ڈاکٹر صاحب کے مطابق جدید سائنس دان دوان گش (Duan Gish) کے نزدیک انسان کا جانور سے ارتقاء پذیر ہونا محض ایک فلاسفیانہ تخیل ہے، جس کی کوئی سامنی بنیاد نہیں۔ ڈاکٹر باقی نے پر زور سامنی دلائل کی بنا پر ڈاروز نرم کی زبردست تردید کی ہے۔ انہوں نے اپنی تصنیف میں نظریہ ارتقاء کے خلاف بہت سی معتبر سامنی شہادتیں پیش کی ہیں۔ تفصیلات کے لیے ملاحظہ ہو: ہلوك نور باقی، قرآنی آیات اور سامنی حقائق، مترجم، سید محمد فیروز شاہ گیلانی، اندرس پیشنگ کار پوریشن، کراچی، ۱۹۹۹ء، ص ۱۸۵-۱۹۵۔

Kazi, M.A, Quranic Concepts and Scientific Theories, - ۳۹  
Jordan, Amman, Islamic Academy of Sciences, 1999,  
pp.28-29.

- ۳۶۔ مطالب الفرقان، جلد دوم، ص ۵-۶
- ۳۷۔ مطالب الفرقان، جلد پنجم، ص ۲۵-۲۶
- ۳۸۔ ایضاً، جلد دوم، ص ۲۲-۲۳۔ ایضاً، ص ۲۳
- ۳۹۔ عیسائیت میں مجرمات، خود مغربی اہل فکر کے اقرار کے مطابق، اس قدر ضروری عضر کی حیثیت رکھتے ہیں کہ اس مذہب سے مجرمات کو نکالنا، مذہب کو باطل قرار دینے کے متادف ہے۔ (Supernatural Religion, Op.Cit, Vol.I. pp.9-10.)

See for detail; Bashir Ahmad Siddiqi, Dr, Modern trends in Tafsir Literature-Miracles, Lahore, Faculty of Islamic University of the Punjab, and Oriental Learning, 1988, pp.139-182

- ۴۰۔ حالہ سابق، ص ۲۲۱-۲۳۵
- ۴۱۔ Supernatural Religion, Op.Cit, Vol.II.p.480.
- ۴۲۔ حالہ سابق، ص ۲۸۲
- ۴۳۔ Bashir Ahmad Siddiqi, Dr, Modern trends in Tafsir Literature-Miracles, Op.Cit, p.8.Cf Shorter Encyclopedia of Islam, article, "Mujiza"

- ۴۴۔ مطالب الفرقان، جلد چہارم، ص ۹۳
- ۴۵۔ ایضاً، ص ۱۱۲-۱۱۳۔ ایضاً، ص ۵۲
- ۴۶۔ مطالب الفرقان، جلد اول، ص ۳۰۹
- ۴۷۔ حدیث کی جیت و اہمیت اور صحیت و حفاظت سے متعلق محققین کے قوی و حکم تفصیلی دلائل کے لیے ملاحظہ ہو: محمد بن علوی المالکی الحسنی، امتهن اللطیف فی اصول الحدیث الشریف، دارالفکر بیروت، ۱۹۷۸ء، ڈاکٹر محمد عباج الخطیب، السنۃ قبل التدوین، دارالفقیر، بیروت، ۱۹۸۰ء، محمد مصطفیٰ سباعی، السنۃ و مکانتہ فی التشریع الاسلامی، مکتبہ دارالعروبة، القاہرۃ، ۱۹۶۱ء، ڈاکٹر حمید اللہ، خطبات بہاول پور، ادارہ

غلام احمد پروین پر مستشرقین کے اثرات

تحقیقات اسلامی، اسلام آباد، ۱۹۹۹ء، ڈاکٹر محمود احمد غازی، محاضرات حدیث،

Muhammad Mustafa Azmi, Studies in Hadith early Literature, Lahor, Suhail Academy, 2001.

Hadith early Literature, Lahor, Suhail Academy, 2001.

Goldziher, Ignaz, Muslim Studies, translated by ۵۵

C.R.Barber & S. M. Stern. Chicago, IL! Aldine

Publishing, 1973, Vol. II.p.18.

.Ibid.p.56 ۵۷ Ibid.p.44. ۵۶

فواہیز گین، مقدمہ تاریخ تدوین حدیث، مترجم، سعید احمد، ادارہ تحقیقات اسلامی،  
اسلام آباد، ۱۹۸۵ء، ص ۱۸

See for example; Guillume, Alfred, The Traditions of Islam, Beirut, Khayats, 1966, pp.15, 47-50,60,78. ۵۹

Shacht,J,The Origins of Muhammadan Jurisprudence, ۶۰  
Oxford,1950, Idem,Islamic Law,Oxford,1964,p.34.

The Encyclopedia Americana, Grolier incorporated, ۶۱  
1984, Vol.15,p494.

Jeffery,Arther,Islam Muhammad and his Religion, ۶۲  
Indiana polus,1979,p.12.

مطالب الفرقان، جلد چہارم، ص ۳۲۲-۳۵۳

شوکت علی گیلانی، سو شلزم اور اسلام، انصاری کتاب گھر، کراچی، ۱۹۳۹ء، ص ۳۹-۴۱

مطالب الفرقان، جلد اول، ص ۱۱۵-۱۳۲

سو شلزم اور اسلام، ص ۷۰-۷۲

See for example; Coulson, N.J, Conflicts and tentions in Islamic Jurisprudence, London, The University of Chicago York, The free press, press, N.D.p.78. Encyclopedia of Crime and Justice, New 1983,Vol. 1, p. 194

۲۹۔ مطالب الفرقان، جلد چہارم، ص ۳۰۰-۳۰۲

۳۰۔ ایضاً، ص ۵۰۳

Muhammad Khalifa, The Sublime Quran and Orientalism - ۷۱  
London & New York, Longman, 1983, p178.

۷۲۔ مطالب الفرقان، جلد سوم، ص ۳۳۸

۷۳۔ مطالب الفرقان، جلد سوم، ص ۳۳۶

☆☆☆

## اعلان ملکیت سہ ماہی تحقیقاتِ اسلامی، فارم: ۳، روں: ۹

- ۱۔ مقام اشاعت: پان والی کوٹھی، دودھ پور، علی گڑھ
- ۲۔ نوعیت اشاعت: سہ ماہی
- ۳۔ پرنسپل پبلیشور: سید جلال الدین عمری
- ۴۔ قومیت: ہندوستانی
- ۵۔ مولانا محمد فاروق خاں (رکن) ۱۳۵۳- بازار چلتی قبر، دہلی- ۶
- ۶۔ ڈاکٹر فضل الرحمن فریدی (رکن) فریدی ہاؤس، سرسیدنگر، علی گڑھ (یوپی)
- ۷۔ مولانا مطیع اللہ کوثریزادی (رکن) ۷۔ مولانا مطیع اللہ کوثریزادی (رکن)
- ۸۔ جناب ٹی، کے، عبداللہ (رکن) ۸۔ جناب ٹی، کے، عبداللہ (رکن)
- ۹۔ مالا تھن کنڈی ہاؤس، بیلیری، کالی کٹ ۹۔ ڈاکٹر احمد سجاد (رکن)
- ۱۰۔ طارق منزل، بریاتوہاوسنگ کالونی، راچی ۱۰۔ جناب محمد جعفر (رکن)
- ۱۱۔ مولانا سید جلال الدین عمری (صدر) ۱۱۔ انجینئر سید سعادت اللہ حسینی (رکن)
- ۱۲۔ دعوت نگر، ابوالفضل انکیو، نئی دہلی- ۲۵ ۱۲۔ ڈاکٹر صدر سلطان اصلاحی (سکریٹری)
- ۱۳۔ کاسا پارٹمنٹس، بخارہ ہلس، حیدر آباد ۱۳۔ ڈاکٹر محمد رفعت (خازن)
- ۱۴۔ مندرجہ بالا معلومات میرے علم و یقین کی حد تک بالکل درست ہیں۔ ۱۴۔ شعبہ فزکس، جامعہ ملیہ اسلامیہ، نئی دہلی
- ۱۵۔ پبلیشور ۱۵۔ ڈاکٹر محمد عبدالحق النصاری (رکن)
- ۱۶۔ سید جلال الدین عمری ۱۶۔ الرحیحان، منزل ملک پبلیکس، علی گڑھ